

УДК 82
ББК 83.3

**ШЕВАҲОИ
ШАХСИЯТПАРДОЗӢ
ДАР ҲИКОЯИ ИМРӢЗ**

Маҳмудов Муҳаммадҷон Абдулаҳадович,
унвонҷӯи кафедраи назария ва таърихи адабиёти
Донишгоҳи давлатии омӯзгории Тоҷикистон
ба номи С.Айнӣ (Тоҷикистон, Душанбе)

**СТИЛИСТИЧЕСКИЕ
ОСОБЕННОСТИ
ИЗОБРАЖЕНИЯ ЧЕЛОВЕКА В
СОВРЕМЕННОМ РАССКАЗЕ**

Махмудов Мухаммаджон Абдулаҳадович,
соискатель кафедры теории и истории литературы
Таджикского государственного педагогического
университета им. С. Айнӣ (Таджикистан, Душанбе)

**STYLISTIC PECULIARITIES
OF MAN'S DEPICTION
IN MODERN SHORT
STORY**

Makhmudov Mukhammaddjohn Abdulahadovich,
claimant for candidate degree of the department of
theory and history of literature under the Tajik State
Pedagogical University (Tajikistan, Dushanbe)
E-MAIL: abdumavlon1987@mail.ru

Вожаҳои калидӣ: ҳикояи давраи истиқлолият, инсонӣ муосир, фалсафаи ҳаёт, персонаж, характер, ҷустуҷӯи эҷодӣ, ҳодисаҳои солҳои 90-уми қарни XX

Масъалаи шеваҳои шахсиятпардозӣ ва равишҳои усули он дар ҳикояи тоҷикӣ давраи истиқлол баррасӣ шудааст, ҷустуҷӯҳои бадеии баъзе нависандагон дар ин замина мавриди арзёбӣ қарор гирифтааст. Ҷустуҷӯҳои бадеии нависандагони муосир ва масъалаҳои тасвири бадеии инсон дар назарияи ҳикояи муосир ба ҳайси ҷанбаи муҳими он таҳлил гардидааст. Дар асоси таҳлили қиёсии анъанаҳои навпардозии гузашта ва ҳозира тамоюлҳои асосии инкишофи ҳикояи муосири тоҷикӣ муайян карда шудаанд. Нависандагон ҳодисаҳои муҳимтарини сиёсӣ ва иқтисодии солҳои 90-уми қарни XX-ро дар Тоҷикистон инъикос меkunанд. Таъсири ин воқеаҳо дар эҷодиёти Ӯ.Кӯҳзод, Сорбон, С.Турсун, А.Самад, Баҳманёр ва дигарон назаррасанд. Масъалаҳои тасвири бадеии инсон дар иртиботи бевосита бо олами маънавӣ ва ҷаҳониноҳти ӯ баррасӣ шудаанд. Ҷустуҷӯҳои ҳар нависанда дар алоҳидагӣ арзёбӣ гардида, бо ин роҳ саҳми эҷодиш ӯ дар тадқиқи фалсафаи ҳаётии инсонӣ муосир нишон дода шудааст.

Ключевые слова: рассказ периода независимости, современный человек, жизненная философия, персонаж, характер, творческие изыскания, события 90-х годов XX в.

Рассматриваются проблемы стилистического разнообразия в показе современного человека в рассказах периода независимости. Художественные изыскания современных писателей и проблемы художественного изображения человека в теории современного рассказа исследуются как её важный аспект. Путем типологического анализа новаторских традиций прошлого и настоящего определяются основные тенденции развития современного таджикского рассказа. Писатели отражают важнейшие политические и социальные события 90-х годов XX века, происходившие в Таджикистане. Их влияние заметно в творчестве У.Кухзода, Сорбона, С.Турсуна, А.Самада, Бахманиера и других. Проблемы художественного изображения человека рассматриваются в непосредственной связи с его духовным состоянием и миропониманием. Творческие изыскания каждого писателя рассматриваются в отдельности, и тем самым определяется его творческий вклад в изучение жизненной философии современного человека.

Key words: short-story of independence period, today's man, life philosophy, personage, character, creative quests, events of the 90-ies of the XX-th century

The article dwells on the problems of stylistic variety when showing modern man in short stories written in the period of independence. Belles-lettres quests of modern writers and depiction of man in the theory of modern story are explored as its important aspect. By dint of typological analysis of innovatory traditions of the past and the present the main tendencies of the development of modern Tajik short story are determined. Writers reflect the most significant political and social events referring to the 90-ies of the century elapsed which took place in Tajikistan. Their influence is notable in the creation of U. Kukhzoda, Sorbon, S. Tursun, A. Samad, Bakhmaniyor and others. The problems of man's artistic portrayal are considered in immediate connection with his spiritual state and comprehension of world. Creative quests of each writer are canvassed separately determining by it his contribution into the study of modern man's life philosophy.

Яке аз масъалаҳои муҳимми назарияи ҳикоя имконият ва усулҳои кашфи шахсият (Рақами як гузошта ин шарҳро дар поёни ҳамин сафҳа оваред!-Ашхоси сохташудае (маҳлук)-ро, ки дар ҳикоя ва дигар жанрҳо зоҳир мешаванд, шахсият (character) меноманд. Шахсият дар асари адабӣ фарде (маҳлуки зехнии нависанда мумкин аст ҳамеша инсон набошад, ҳайвон, шайе ё чизи дигареро низ шомил шавад) аст, ки кайфияти раванӣ ва ахлоқии ӯ дар амали ӯву он чӣ меғуяд ва мекунад, вучуд дошта бошад. Хулку ҳӯи чунин шахсиятҳоеро, ки барои хонанда дар ҳавзаи ҳикоя тақрибан мисли афроди воқеӣ чилва мекунад, шахсиятпардозӣ мехонанд) аст, ки офариниши он дар ин жанр хусусиятҳои хоси худро дорад. Худи объекти таҳқиқ тарзи хоси шахсиятпардозиро тақозо мекунад. Баъзе муҳаққиқон шинохти шахсиятро дар ҳикоя “ба ташҳиси табиб беморро, ки на ба таҳқиқи ҳамаҷаҳаи ҷисм, балки ба аломатҳои типии ин беморӣ асос ёфтааст” (12, 126), қиёс кардаанд.

Воқеан шакли ҳамасӣ барои дар ҳолат ва вазъиятҳои гуногун падида овардани шахсияти персонаж имконият фароҳам меоварад. Шахсият дар роман новобаста ба иродаи муаллиф мутабоқи мантиқи табиати худ амал мекунад. Муаллиф симои шахси амалкунандаро дар роман мушаххас сохта, ба хонанда имкон медиҳад, ки боварибахшии ин ё он амали персонажро аз рӯи моҳияти табиати ӯ арзёбӣ кунад. Дар ҳикоя симои инсонӣ (ё маҳлуки) андешидаи муаллиф аксаран муаммо ва гоҳо то охир барои хонанда норавшан мемонад. Ҳолатҳо ва вазъиятҳо фақат як паҳлуи хулку ҳӯи шахсиятро ошкор месозанд. Ва ин ҷо ҳамеша метавон интизор буд, ки персонажи ҳикоя ногоҳ ба чӣ амале даст мезанад, амале, ки тасавуроти пешини моро дар бораи шахсияти ӯ тағйир медиҳад. Баъзе муҳаққиқон ин тарзи нигоришро василаи асосӣ надониста, онро фақат яке аз имкониятҳои жанр ба шумор овардаанд, ки “хоси новеллистикаи садаи нуздаҳ ва ҳама ҳикояи имрӯз” мебошад (12, 127).

Мутаасссифона шеваҳои шахсиятпардозӣ дар насри тоҷикӣ, аз ҷумла ҳикоя то ба имрӯз ба қадри кофӣ таҳқиқ ва арзёбӣ нашудааст. Дар ин навишта мо кӯшиш кардем баъзе паҳлуҳои ин масъаларо дар мисоли ҳикояи замони истиқлол мушаххас созем.

Ҳадафи аслии бисёре аз ҳикояҳои ин давра, пеш аз ҳама, нишон додани хулку ҳӯи ва ҳислати шахсиятҳо ва ба ин васила ошкор соختани мавқеи иҷтимоии онҳост. Ҳама дар солҳои пеш аз истиқлолият ва ҳама баъд нависандагони боҳунари мо бо истифода аз шеваҳои маъмули шахсиятпардозӣ ба муваффақиятҳои даст ёфтаанд, ки таҷрибаи онҳо ҷолиби диққат аст. Бахусус дар солҳои навадуми садаи гузашта ва замони ба истиқлолият даст ёфтани кишвар дар ин замина ҷустуҷӯҳои қобили мулоҳиза сурат гирифт.

Таҳаввулоти босуръате, ки дар чомеаи солҳои навад ва баъди он ба вуқӯ пайваст, шакли типии воқеияти сиёсӣ ва иҷтимоиро пешорӯи нависандагон гузошт. Ваъи типиро дар осори бадеӣ, аз ҷумла ҳикоя сатҳи дониш ва таассуроти иҷтимоии нависанда доир ба шароити таърихӣ, ки шахсиятҳои тасвиршуда амал мекунанд, шакл медиҳад. Таҳаввулот ва тағйироте, ки дар солҳои мавриди назар дар ҳаёти сиёсӣ ва иҷтимоии чомеаи тоҷикон рух дод, масъалаи дарки бадеии нақш ва ҷойгоҳи ин ё он шахсиятро дар шароити типӣ дар назди нависандагон гузошт. Ин чараён дидгоҳҳои бисёре аз нависандагонро оид ба моҳияти воқеиятҳои таърихиву замонӣ дигар кард ва заминаро барои дарки тозаии бадеии воқеиятҳо муҳайё сохт. Аз кашмакашҳои (конфликтҳои) гуногун, ки чараёни навазарӣ ба воқиятҳо эҷод карда буд, нависандагон ҳар кадоме ба қадри ҳунар ва тавоноӣ истифода карда, дар ҳикоя ба эҷоди шахсиятҳои ҷолиб ва таъсиргузор муваффақ шуданд. Моҳияти ин гуна шахсиятҳоро амал ва кирдорашон, ки зери таъсири вазъиятҳои ғайриинтизор сурат мегирад, муайян менамояд.

Дарки тозаии воқеиятҳо ва вазъиятҳои типии ин ё он давраи тасвиршаванда ба нависандагони ҳикоянавис имкони дарёфт ва шинохти “ғояи умумӣ” (Ф. М. Достоевский) чунин ҳодисаҳои зиндагиро, ки қаблан амиқ дарк нашуда ва тавачҷуҳи муосиронро ҷалб накарда буданд, фароҳам овард. Ин тамоюл аз солҳои шасту ҳафтод сар карда, дар насри тоҷикӣ тақвият ёфт ва дар инкишофи он саҳми Ф. Муҳаммадиев, Ёрун Кӯҳзод, Саттор Турсун, Сорбон, А. Самад, Баҳманёр, Ҷ. Ақобиров ва ҷанде дигар назаррас аст. Дар ҳикояи ин давра ва баъди он, ҳамчунон ки Ш. Солеҳов таъкид варзидааст, “офаридани характери бадеӣ омили муҳими нишонрас ифода намудани концепсияи бадеию ахлоқӣ ва фалсафию иҷтимоӣ” (10, 75) гардид ва, ба мушоҳидаи мо, дар давраи истиқлол зинаи нави ташаккул ва таҳаввулро тай намуд.

Дар ҳикояи Ёрун Кӯҳзод “Бурротар зи теғ” “Абдулҳамид, ки мушовир ва дафтарсолори Марвон буд, аз тарси ҷон гурехт ва ба ал-Ҷазира рафт ва дар хонаи дӯсташ Абдулло ибни Муқаффаъ пинҳон шуд” (4, 103). Сарсонӣ ва ранҷҳои Абдулҳамиду Абдулло ва садҳо шоирону донишмандон ҳосили ҳучуми араб ба форс ва таъкибу фишоре буд, ки муҳочимон ба сари мардуми бумӣ оварда буданд. Торҷгарони дину имону фарҳанг “ғаниматҳои моливу ҷонӣ”-ро ба Бағдод мефиристоданд, вале осори фарҳангӣ-“китобҳои габрону мачусон”-ро бо ҳукми Халифа ё дар об меафканданд ё оташ мезаданд. Ҳатто вақте “Хоразмро забт карданд, Қутайба нависандагону хирбадонро саросар аз дами теғ гузаронд. Ҳар чӣ аз навишта, ки дар китобу дафтар доштанд, ба оташ партофту сӯзонд...” (4, 104). Дар ин куштану сӯхтанҳо “муросокорони бенангу ор, шармандаи рӯзгор” низ шарик буданд. Вакилону вазирон ба хидмати душман рафтанд. Лашкариён тарафи душман гузаштанд. Олимону орифон талаву торочи душманро ҳақ бароварданд. Аз дасти ҳар касе, ки як коре меомад, динашро дигар кард ва номашро дигар кард, то ки зинда бимонад ва ба мансабе бирасад (4, 104). Вале он чӣ аз сари мардуми сохибватан гузашт, беадолатие, ки мӯҳраи иҷтимоӣро шикаст, дар дилу рӯи гурӯҳе ҳисси нафрат ва интиқомро зинда медошт.

Вале Абдулло ва Абдулҳамид ҳар он чиро, ки аз сари миллат гузашт дарк ва таҳаммул мекарданд. Воқеияти ҷаҳеъ онҳоро ба ин натиҷа расонд, ки “даъвои халифат” накунанд, “Аммо даъвои бартарият” дошта бошанд. Ин бартариро онҳо дар ҳифзи сарвати маънавӣ медиданд, то “беному нишон нашавад. Сарвате, ки халифат ҳам метавонад аз он баҳра бардорад. Даъвоашон аз хиради форсӣ буд, “на аз худписандӣ” (4, 106).

Ҷасорате, ки Ёрун Кӯҳзод дар шинохти ҳувияти инсонӣ ва миллии шахсият дар ин ҳикоя кардааст, нависандагони мо дар солҳои қабл аз бозсозӣ ва истиқлолияти кишвар

карда наметавонистанд. Тамғаи онҳое, ки аз арзишҳои миллӣ дифоъ мекарданд, космополит буд, дигар ҳеч! Шароити нави типӣ ба нависанда имкон дод, ки фаҳмиши барои адабиёти шӯравӣ (адабиёти тоҷик чун аз ин адабиёт буд) суннатгаштаи “вайронгари ҷаҳони кӯҳна”-ро (12, 132) тағйир диҳад. Замона дигар шуд ва барои одамон равшан гардид, ки ба таърих ва ифтихороти миллӣ наметавон аз рӯи манфияҳои сиёсӣ, миллатчигӣ ва ақидатӣ муносибат кард.

Дар матни ҳикоя нависанда доир ба Абдулло ва Абдулҳамид маълумоти зиёде наовардааст. Мо ин ду шахсиятро аз гуфтор, кирдор ва амалашон мешиносем, ки нависанда дар шароити нав дарк ва ҳунармандона тасвир кардааст. Махсусан саҳнаи муруфиаи Абдулҳамид, талошҳои Абдулло барои начоти дӯсташ, ки бенатича меанҷомад ва Абдулҳамид аз барои ҳифзи ифтихороти миллӣ ваҳшиёна кушта мешавад, баёнгари тавоноии маънавӣ ва ҳувияти миллию инсонии ин шахсият аст, ки аз ҷониби нависанда ҳунармандона тасвир шудааст.

Ўрун Кӯҳзод дар ин ҳикоя бо шеваи “ироаи шахсият аз тариқи амали шахсият бо каме шарҳу тафсир” (6, 189) хулқу ҳӯ ва ҳувияти инсонии Абдулло ва Абдулҳамидро ироа кардааст. Дар тарзи нигоиши нависанда ин равиши арза кардани шахсиятҳо чун ҷудоинопазири равиши намоиш буда, бо ин усул аъмол ва рафтори шахсиятҳо ба хонанда ошкор мегардад. Зайли намуна китбаи зеро нақл мекунем:

“Муфти:

-Ин котиби маҷусак ба забони арабӣ менависад китобхояшро, бо забони арабӣ, вале бо маънову мазмуни ғабрӣ. Лафз арбӣ, таъкиду баён ғабрӣ... Худаш бо забони худаш бигӯяд, ман дуруст мегӯям ё нодуруст?

Абдулҳамид:

-Дуруст мегӯед. Лекин ба ғавраш нарасидаед. Хоҳед, ки ба кунхи фанни балоғат бирасед ва ба маъноӣ луғат пай баред ва дар луғат ғавр бикунед, бояд китоби Корвандро бихонед.

Қозӣ:

-Шумо кофир шудед. Лафзи маҷусиро аз сухани осмонӣ боло гузоштаед. Мутлақ кофир шудед. Тавба кунед...

Абдулҳамид:

-Ростӣ тавба надорад...” (4, 109 – 110).

Нависанда бо ин усули шахсиятпардозӣ бе он ки кӯчақтарин ишорае кунад ва тавзеҳу тафсире ба он биафзояд хонандаро аз аъмолу рафтор ва андешаву орои миллатдӯстонаи шахсияти ҳикоя огоҳ месозад. Нависанда тавонистааст, ки шахсиятҳои ҳикояро “дар ҳини амал” (6, 190) тасвир кунад. Хонанда аз он чӣ Абдулҳамид ё қозӣ мегӯяд, аз он чӣ мекунанд, ҳаде мезанад, ки чӣ гуна одаме ҳастанд. Нависанда аъмол ва гуфтори шахсиятҳоро ба намоиш гузошта, ҳастии онҳоро ба хонанда менамояд. Ин тарзи шахсиятпардозӣ дар ҳикояҳои инзамонии нависанда нуфуз дошта, бозгӯкунандаи зеҳният ва ҳадафҳои ислохотҳои нависандаи ормонгарост.

Нависандаи ҳикоянавис ин ё он шахсиятро тасвир карда, на ҳамавақт дар пеши худ мақсад мегузорад, ки чехраи инсонро бо ҳамаи ғуногунрангиҳои аъмолу кирдораш бозтоб диҳад. Ғоҳ дар ҳикоя як паҳлуи равшани хулқу ҳӯи шахсият тасвир мешавад ва чехраи инсонӣ ҷомеъро таҷассум менамояд.

Ҳама гуна шахсият, ҳатто шахсияти комил (агар воқеан ҳам шахсият бошад) хонандаро ба андеша вомедорад. Муҳаққиқон бар ин назаранд, ки “Ҳангоми офаридани симои инсон дар асари бадеӣ наметавон ҳамаи тобишҳои рафтори инсонро дар шароитҳои ғуногун ба ҳисоб гирифт ва нишон дод. Дар ин ҳол “ғояи шахсият”-ро муайян кардан ва

имкони ҳис кардани дурнамои инкишофи боварибахши онро ба вучуд овардан муҳим аст. Ин бахусус барои “жанри хурд”, ки ҳаҷми таҳқия имкони васеъ ва ҳаматарафа ошкор намудани симои инсонро надорад, муҳим аст (12, 132 – 133). Дар ҳикояи ёдшудаи Ёрун Кӯҳзод ҳарчанд Абдулҳамид дар як вазъияти мушаххас ба тасвир омадааст, ҳонанда бе душворӣ метавонад онро дар вазъиятҳои гуногун пеши назар оварад, зеро нависанда тавонистааст, ки дар ҳикоя “ғояи шахсият”- ормони дарунии аъмол ва рафтори зиндагисозии инсонро дақиқ таҷассум созад.

Паҳлуи муҳими ҳунари Ёрун Кӯҳзоди ҳикоянавис дар он аст, ки тавонистааст аз як амал ва кирдори мушаххаси қаҳрамон, аз сухан ва андешаи ӯ умқи зербиноии ормони шахсияти мавриди тасвирашро дарк ва моҳияти хулқу хӯ ва ҳастии инсонии ӯро ироа диҳад.

Дар ҳикояи Сорбон “Бистари марг” шахсияти персонаж дар вазъи ғайри интизор тасвир шудааст. Тамоми сохтори зиндагии маънавии пиразани “рӯи бистар ҳобида” дар як ҳаракат, дар як амали анҷомнагирифта ва назари манфӣ мучассам шудааст: эҳсосоти зане, ки дар ҳикоя тасвир шудааст, табиӣ ва одӣ аст; ин зан дар ҳоле, ки дар бистари марг хуфтааст, эҳсоси гуноҳ ва аз шавҳараш талаби омуриш мекунад; зан пеши шавҳар, ки дар сари болини ўст, гуноҳи худро як-як бармешуморад... Нависанда дар ҳикоя ҳоли табиӣ зиндагии як хонаводаро менамояд, ки ҳам хандаовар асту ҳам ғочераз. Ҳиммати эътирофи гуноҳ ва азми талаби омуриш ба умеди пок кардани гуноҳон ва ором кардани вичдони нороҳат, поёни воҷиб ва маъқули дигаре аст барои шинохти шахсиятҳои ҳикоя.

Дар ин ҳикоя ҳеҷ чиз сохтани бофта нест. Воқеият хулқу хӯи шахсиятҳоро ошкор месозад, ки паёми равшане низ дорад: ҳеҷраи аслии табаҳкоронро менамояд ва ҷунони ҳастанд нишон медиҳад. Шахсият дар ин ҳикоя ҳақиқатнамои зулм ва ситами хонаводагӣ ва нохудоғоҳиву бадхулқии зан-сутуни хонадон аст. Сорбон тавонистааст, ки дар ин ҳикоя ба василаи чанд нишона ҳеҷраи равонии занро офарад, ки моҳияти аслии шахсияти ӯро ба таври ҷомеъ ифода мекунад. Ин шахсиятест, ки ғирфтори ҳамоқат ва хиёнати маънавий ғардида, дар воқасин лаҳзаҳо ҷойи худро дар ин дунёву он дунё танг дармеёбад (11, 8-10). Воқеиятҳое, ки мундариҷаи ҳикояро ташкил додааст - гуноҳони зан дар тӯли зиндагии якҷояашон бо шавҳар – хулқу хӯи шахсияти ҳикояро хеле равшан ошкор месозад ва миёни имкониятҳои зотии ӯ сарҳад мегузорад, ки гувоҳи ҳунармандии нависанда дар офариниши шахсият аст. Сорбон низ дар ин ва ҳикояҳои “Ду девона”, “Русбачча”, “Савдои умр”, “Кӯроғоб”, “Ду дардманд” ва ғайра шеваи ироаи шахсиятро аз тариқи ба намоиш гузоштани аъмоли персонаж бо афзудани шарҳу тафсир ҳунармандона ба кор гирифтааст.

Дар бисёре аз ҳикояҳои дар ин давра таълифкардаи нависандагони тоҷик тағйироти фаврии сифатии шахсият ва хӯю ҳислати он натиҷаи тағйири дидгоҳҳо оид ба масъалаҳои сиёсӣ иҷтимоӣ мебошад. Ин ҷо сухан нафақат дар бораи ҳунари ҳикоянавис ё асосҳои равонии тағйироти дар хӯю ҳислати инсон ба вучуд омад меравад, балки аз ҳама муҳим моҳияти ғоявии асар мавриди назар аст. Омили аслии таҳриқбахши ин дигаргунӣ, пеш аз ҳама, ормони ғоявӣ, иҷтимоӣ ва ахлоқии нависанда мебошад. Ба ин далел, дар баъзе ҳикояҳои А. Самад тағйироти дар шахсияти қаҳрамон ба вучуд омадаро моҳияти мушкilotи мавриди назари муаллиф рақам мезанад, ки он ҷузъӣ нест. Андешаҳои модари ҷанговар аз ҳикояи “Морғазид” оид ба воқеаҳои ба сари фарзанд ва хонаводааш омада аз “қолаби ҳодисаи ҷузъии “интиқом” шахсӣ” (12, 137) фаротар меравад. Андешаи ӯ амиқтар аз ҳама гуна ҳулосаҳои насихатомези манфиатхоҳона аст. Дигаргунии маънавӣ, ки зери таъсири сарнавишти пурғочии фарзандаш дар рӯҳия ва андешаи модар рух додааст, заминаи мантиқӣ ва усулии ташаккули ин шахсият ва тағйири консепсияи ҷомеаи фалсафии зиндагист, ки нависанда таълиф кардааст. Дар ҳикояи ёдшуда тағйироти фаврий

ва муҳимми шахсияти қаҳрамон (модар) натиҷаи тааммуқ ва ҷустуҷӯҳои фалсафиву бадеии нависанда оиди масъалаҳои пурарзиши таърихи миллат ва башар аст. Модар сари воқеоте меандешад, ки фақат дар сарнавишти писараш “накши наҳс” бозӣ накардаанд: таъқиботи уламои динӣ, сӯхтан ва нобуд кардани кутуби адабию таърихӣ, набард алайҳи фашизми модар барои писар тақдирбарандоз меҳисобад, чунки зерӣ таъсири он рӯзҳои сиёҳ писараш низ ба гуноҳ олула шуд. Нависанда шахсияти “модари чигарсӯхтаеро меофарад, ки нисбат ба сиёсати зиддихалқӣ ва зиддифарҳангии ҳизбу давлати шӯравӣ дар солҳои сиёми қарни бистум нафрату қарохати афзун дорад. Ба решаи умри фарзандаш ҳамон сиёсати ҷохилона табар зад” (9, 150).

А. Самад барои офаридани шахсияти қаҳрамони ҳикояаш аз шеваи шарҳу тавзеҳи мустақими шахсиятпардозӣ ҳунармандона истифода карда, ба ин васила рафтор, аъмол ва афкори модарро ба хонанда муаррифӣ кардааст. Дар ин равиш зовияи диди фардӣ василаи корсозе будааст дар намудани хусусиятҳо ва хислатҳои шахсияти қаҳрамони ҳикоя. Муваффақият дар ироаи сарехи ин ва дигар шахсиятҳои ҳикояҳо ба хусусияти шахсии ровӣ, ба ифодаи дигар вижагиҳои ҳунарии нависанда вобаста мебошад. Хонанда шахсияти қаҳрамони ҳикоя-модарро пеш-пеш аз ташреҳ ва тафсири нависанда мешиносад, на аз амалу кирдораш дар бархурд бо ҳаводис ва масоил. Нависанда чун ақли кул рафтор карда, даруни шахсияти қаҳрамони ҳикояро ба хонанда намудааст.

Дикқати нависандагони тоҷикро нафақат инсон ҳамчун иштирокчи воқеиятҳо ва интиқолдиҳандаи маҷмӯи фазилатҳои ахлоқӣ, балки ҳамчун неъматӣ арзишманд ва тақдорнашавандаи ҳаёти иҷтимоӣ ба худ ҷалб мекунад. Маҳз таваҷҷӯҳи бошиддати ҷомеа ба сарнавишти инсон роҳро барои тасвири тафсири шахсияти бисёрпахлу ба нависандагон боз намуд. Нависандагони боҳунар дар ин замина “барои офаридани шахсияти типӣ...далели типиро” ба кор гирифтанд (1, 87), ки яке аз шеваҳои тақмили ҳӯю хислати шахсият дар ҳикояи тоҷикӣ мебошад.

Сарнавишти инсон ҳамчун усули ташкили сохтори ҳикоя ва шахсияти бадеӣ дар ҳикояҳои Баҳманёр низ ҷолиб буда, нависанда шеваи хоси шахсиятпардозиро пайгирӣ дорад. Нависандаро сарнавишти гуногуни қаҳрамонон ба ҳаяҷон оварда, мундариҷаи ҷунин ҳикояҳоро ба тарзи гуногун шакл медиҳад. Вале аз ҷунин ҳикояҳо дар пеши назари мо зиндагии инсоне, ки сарнавишташ ба ҳикоя кардан меарзад ва дар дилу ёди хонанда нақш мегузорад, гирд мегардад.

Дар ҳикояҳои Баҳманёр усули хронологии нақл риоят нашавад ҳам, аксаран мундариҷаи ин гуна ҳикояҳо аз ҷанд лаҳзаи зиндагии қаҳрамон ба ҳам меояд ва имкон медиҳад хонанда ба умқи тарҷеии ҳӯю хислати шахсияти тасвиршударо расад. Ҳамаи ғановати маънавии қаҳрамони ҳикояи “Куштор дар Ялмо” якбора кушода намешавад. Бобои Баҳром сарнавишташро “ба сахтӣ” ба ёд меовард. Маълум мешавад, ки аз ғочаи маъракаи кулакунӣ ба ҳукми тасодуф зинда монда ба зодгоҳаш баргаштааст. Ҳамин рӯчӯ ва суханони ӯ-“худованд ҳеҷ бандашро ба ин рӯзҳои сиёҳ гирифтор насозад!” – ба хонанда имкон медиҳад, ки қадам ба қадам ғочаи зиндагии қаҳрамони аслии ҳикоя – Мурод ва аъмолу кирдори Бобои Баҳрому инсонҳои дигарро ба мушоҳида гирад. Бобои Баҳром ҳеҷ кори ҷолибе дар зиндагӣ накарда бошад ҳам, рӯзгори ошкоро ва бошарафонро паси сар мкунад. Ў аз асорат баргаш, зиндагии душворе дошт, бо одамони гуногунхилқат қору зиндагӣ кард, ки содиқ ҳам буданду хиёнаткор ҳам, вале муҳим ин буд, ки ҳеҷ гоҳе одамятро аз даст надод. Ў инсонест, ки одамонро аз як нигоҳашон мешиносад ва бо онҳо забон ёфта метавонад. Дили аз хурдӣ захмхӯрдааш гоҳо ба ҳар касу нокас месӯзад. Аз

чумла ба Мурод, ки аз тангдастӣ гандуми колхозро медуздид. Ҳатто вакте ӯ “Сардори бадҷаҳл”-ро мекушад бисёр меҳоҳад ин сир пӯшида монад...

Ин ҳикоя ва бисёре аз ҳикояҳои дигари Баҳманёр мундариҷаи тезу тунди бисёрамал надоранд. Вале гоҳо “дар ҳудуди як ҳикоя 10 - 15 лавҳаи хурд канори ҳам омада, ҳар кадоме барои равшан кардани матлабе истифода шудаанд” (5, 168). Сохтори ҳикояро амалу кирдори шахсиятҳо ва оҳанги андешаи муаллиф устувор сохта, хонандаро мутаваҷҷеҳи сарнавишти қаҳрамони асли месозад. Ин гуна ҳикояҳои нависандаро “метавон ба сифати тамоюли тозае дар насри нави тоҷикӣ чун насри зеҳнӣ номзад кард, ки аз қолабҳои иҷтимоӣ, низоъҳои синфиву истеҳсолӣ, объективизми берӯҳ ва накли одӣ ё пайдарҳамии воқеаҳо барканор буда, саропо баёнгар ва ҷавобгӯи ҳолат, савияи маънавӣ ва аҳдофу ормони инсонӣ муқаррарӣ мебошад” (7, 258 – 259). Баҳманёр дар эҷоди ин гуна ҳикояҳо аз шеваи шахсиятпардозии “ирои даруни шахсият бе таъбир ва тафсир” (6, 191) хунармандона истифода кардааст, ки дар насри тоҷикӣ таҷрибаи беназир аст.

Нависанда дар саропои ҳикояи “Қадҳудо” бо намоиши аъмол ва кунишҳои зеҳнӣ ва авотиғи дарунии персонаж ба хонанда имкон медиҳад, ки ғайри мустақим шахсиятро шиносад. Дар ҳикоя аъмол ва ҳаводис дар даруни шахсиятҳо (ровӣ ва зини ӯ) руҳ медиҳад ва нависанда ғайри мустақим хонандаро дар ҷараёни шуъри огоҳ ва ноогоҳи шахсиятҳои ҳикоя қарор медиҳад. Ба қитъаи зер таваҷҷуҳ кунед:

“Тамбоку дуд медиҳам. Дуд аз даҳонам чун аз лӯлаи паровоз танӯра мезанад. Занам қач- қач ба ман менигарад, шояд ҳарфи тезтаке нӯги забонаш сум мезанад, ҷароғпоя мешавад, аз баҳобанди даҳонаш берун частан меҳоҳад, магарм ба саҳтӣ онро лачомгир мекунад, ки сухане намегӯяд. Агар дуди тамбоку алерҷӣ дорад, лек чун балкони ба ихтиёри ман дода, ночор аст бардошт бикунад. “Ҳасдуд мекунӣ, кӯрдуд мекунӣ, бифармо, балкон!” Ин ҷо барои ӯ “балкон” аст, барои ман шахнишин...” (2, 220).

Ҳикоя бо ҳамин қитъа оғоз меёбад ва нависанда бидуни он ки тавзеҳ диҳад, зеҳнияти ошуфтаи шахсиятҳои ҳикоя (ровӣ ва занаш)-ро нишон медиҳад ва хонандаро дар ҷараёни кашмакаши дарунии афкор қарор медиҳад. Хонанда ғайри мустақим дар меёбад, ки ин ду хулқу ҳӯи хилофи ҳам дошта, зиндагиашон нобасомон аст. Ба ифодаи дигар, амалу куниш ва зоҳири берунӣ моҳияти фикр ва андешаи дарунии ҳар ду шахсияти ҳикояро нишон медиҳад, ки шеваи тозаи шахсиятпардозӣ дар ҳикояи тоҷикӣ аст.

Баҳманёр дар ин ва бисёре аз ҳикояҳои дигараш ба василаи накли танзомез аз ирои сарех ва урёни хусусиёти шахсиятҳо худдорӣ мекунад. Хонанда тавсиф ё тасвири ҳӯю хислати Қадҳудоро (ва ровиро низ) на аз забони нависанда, балки аз суолу ҷавоб ва зеҳнияти ҳар ду мешиносад, ки шеваи тоза ва муассир буда, то ҷое якнавохтии шахсиятпардозиро дар насри тоҷикӣ, аз ҷумла ҳикояи поён медиҳад. Ба ифодаи дақиқтар, Баҳманёр фаротар рафт ва ба василаи тасвири огоҳона зеҳнияти шахсиятро ҷозибии марказии ҳикоя қарор дод.

Ба ин тартиб, дар заминаи таҳлилҳои анҷомгирифта метавон хулоса кард, ки дар ҳикояи ин давра нависандагони хунарманд бо қорбурди шеваҳои гуногун ва таъсиргузори шахсиятпардозӣ ба таҳқиқи амиқи воқеиятҳои зиндагӣ ва сарнавишти инсон даст ёфта, бешак “фазаи маънавиёт ва маърифати бадеии моро” (3, 159) тақмил бахшидаанд.

Пайнавишт:

1. Антонов, С. Я читаю рассказ / С. Антонов. – М.: Молодая гвардия, 1973. – 256 с.
2. Баҳманёр. Самаддеҳ. Китоби дуюм / Баҳманёр. – Душанбе: Истеъдод, 2014. – 240 с.
3. Давронов, А. Андар шинохти ҳикоя / А. Давронов. Нақди адабӣ ва раванҷҳои адабиёт (маҷмӯаи мақолаҳо). – Душанбе: Шаҳар, 2012. – С. 140 – 159.

4. Кӯҳзод, Ҷ. Бурротар зи тег / Ҷ. Кӯҳзод. – Душанбе: Маориф, 2019. – С. 103 – 111.
5. Мирзоюнус, М. Нигоҳи иҷмолӣ ба як дoston / М. Мирзоюнус // Шоире аз Сармаддеҳ. – Душанбе: Ирфон, 2017. – С. 158 – 173.
6. Мирсодиқӣ, Ҷ. Аносири наср / Ҷ. Мирсодиқӣ. – Техрон: Интишороти Шифо, 1367. – 500 с.
7. Набавӣ, А. Намунаи шоистаи насри ҷадиди тоҷикӣ / А. Набавӣ. Ҷусторҳо ва ибтикорот дар наср. – Душанбе: Адиб, 2009. – С. “57 – 264.
8. Сайфуллоев, А. Ҷону ҷаҳони наср / А. Сайфуллоев. – Душанбе: Ирфон, 2007. – 538 с.
9. Самад, А. Талош / А. Самад. – Душанбе: Адиб, 2002. – С. 150 – 156.
10. Солеҳов, Ш. Поэтикаи жанри ҳикояи солҳои 70 – 80 қарни 20 (Масъалаи замон ва макони бадеӣ) / Ш. Солеҳов. – Душанбе: Дониш, 2006. – 169 с.
11. Сорбон. Мағзреза / Сорбон. – Душанбе: Адиб, 2013. – 352 с.
12. Шубин, Э. А. Современный русский рассказ / Э. А. Шубин. – Л.: Наука. Ленинградское отделение, 1974. – 182 с.

Reference Literature:

1. Antonov S. / Read a Short Story. – Moscow.: Young Guard, 1973. – 256 pp.
2. Bakhmaniyor, Samaddekh. The second Book. // S. Bakhmaniyor. – Dushanbe: Gift. 2014. – 240 pp.
3. Davronov A. On Short Story Cognition. // A. Davronov. Literary Criticism and Literary Processes (collection of articles). – Dushanbe: Bird's Wing, 2012. – pp. 140 – 159
4. Kuhzod U. More Acute than Sword // U Kuhzod. – Dushanbe: Enlightenment, 2019. – pp. 103 – 111
5. Mirzoyunus M. Briefly about one Doston // M. Mirzoyunus. The Poet from Sarmaddekh. Dushanbe : Cognition, 2017 – pp. 158 – 173
6. Mirsodiki Dj. Elements of Prose // Dj. Mirsodiki. – Tehron: Convalescence. 1367 hijra. – 500 pp.
7. Nabavi A. Worthy Pattern of New Tajik Prose // A Nabavi. Quests and Initiatives in Prose. – Dushanbe: Man-of-Letters, 2009. – pp. 57- 264
8. Sayfulloyev A. The Soul of Prose // A. Sayfulloyev. – Dushanbe: Cognition. 2007. – 538 pp.
9. Samad A. Strivings // A. Samad. – Dushanbe: Man-of-Letters, 2002. – pp. 150 – 156
10. Solekhov Sh. Poetics of short Story Genre Referring to the 70-ies – the 80-ies of the XX – th Century The Problem of Imaginative Time and Space. – Dushanbe: Knowledge, 2006. – 169 pp.
11. Sorbon. Nut Crumbs // Sorbon. – Dushanbe: Man-of-Letters, 2013 – 352 pp.
12. Shubin E. A. Modern Russian Short Story // E.A. Shubin. Leningrad: Science, Leningrad department. 1974. – 182 pp.